

# कार्यालय जिला सूचना अधिकारी पौड़ी गढ़वाल।

फोन/फैक्स न०- 01368-222283

Web site: uttarainformation.gov.in

Email: dio.pauri@yahoo.com, districtinformation.pauri@gmail.com

## प्रेस-विज्ञप्ति

सू०वि०/पौड़ी गढ़वाल/दिनांक 11 जुलाई 2013

जनपद में विगत दिनों घटित अतिवृष्टि व दैवीय आपदा के कारण हुई क्षति को मध्यनजर रखते हुए जिलाधिकारी द्वारा उप जिलाधिकारियों, तहसीलदारों तथा विभागीय अधिकारियों को सार्वजनिक तथा विभागीय परिसम्पत्तियों के आंगणन तैयार करने के साथ ही आंगणन यथाशीघ्र आपदा परिचालन केन्द्र को उपलब्ध कराने के निर्देश दिये गये हैं। उन्होंने आपदा प्रभावित क्षेत्र श्रीनगर तथा पैठाणी में आपदा प्रभावितों को आवश्यक राहत सुविधायें समय से उपलब्ध कराये जाने के लिये युद्ध स्तर पर कार्य करने को कहा है। उन्होंने लोक निर्माण विभाग के अधिकारियों को निर्देशित किया है कि वे जनपद में बन्द पड़े मोटरमार्गों को तेजी से खोलते हुए लोगों को यातायात सुविधा मुहैया करायें।

जिलाधिकारी ने जनपद के राष्ट्रीय राजमार्ग, राजमार्ग, मुख्य जिला मार्ग, अन्य जिला मार्ग, ग्रामीण मार्ग व पैदल मार्गों को समय रहते खोले जाने के लिये तत्परता से कार्य करने के निर्देश सम्बन्धित अधिकारियों को दिये। आपदा परिचालन केन्द्र को प्राप्त सूचना के अनुसार जनपद के कुल 295 मार्गों में से अभी तक 259 मार्ग यातायात के लिये खुले हैं तथा 36 मार्ग अभी भी बाधित हैं। इसके अलावा जनपद के विभिन्न क्षेत्रों में अवस्थित 10 पैदल पुलों में से 2 पुल यातायात के लिये बाधित हैं तथा 8 सेतु यातायात के लिये खोल दिये गये हैं। उन्होंने बताया कि जनपद के पौड़ी-कांसखेत-बांघाट-सतपुली मार्ग में अब यातायात के लिये पूर्ण रूप से खुल चुका है जबकि संतुधार-पाबो, जाखणीखाल-अमोला, दुगड़डा-जुआ, भरतपुर-सुंदरई-डबरा तथा पौड़ी-देहलचौरी मोटरमार्ग भारी क्षति के कारण अभी तक नहीं खोले जा सकें हैं, जिन्हें खोलने के लिये लोनिवि द्वारा युद्ध स्तर पर कार्य किया जा रहा है। आपदा परिचालन केन्द्र को प्राप्त सूचना के अनुसार शिक्षा विभाग द्वारा विभिन्न विद्यालयों की क्षति के लिये ₹ 66 लाख का आनुमानित आंगणन प्रस्तुत किया गया है जिसमें रा०इ०का० मरकूडा के दो पुश्ते क्षतिग्रस्त, रा०उ०मा०वि० भैड़गांव के विज्ञान प्रयोगशाला का पुश्ता क्षतिग्रस्त होने, रा०इ०का० सुमाड़ी के प्रधानाचार्य कक्ष व कार्यालय तथा प्रांगण के क्षति के आंकलन प्राप्त हुये हैं। इसके साथ ही रा०इ०का० कोट के खेल मैदान का पुश्ता क्षतिग्रस्त होने की जानकारी प्राप्त हुई है। आपदा के दौरान श्रीनगर स्थित अलकनंदा नदी तट के नजदीक अवस्थित 4 विद्यालयों के प्रधानाचार्यों को सुरक्षित स्थानों पर छात्र/छात्राओं को शिक्षा देने के निर्देश उप जिलाधिकारी श्रीनगर द्वारा दिये गये हैं। जिन स्कूलों को चेतावनी दी गई है उनमें मुख्य रूप से आईरिस पब्लिक स्कूल गंगनाली, देवभूमि पब्लिक स्कूल, सरस्वती विद्या मंदिर एवं चिल्ड्रन एकेडमी प्रमुख रूप से शामिल हैं।

जिलाधिकारी चन्द्रेश कुमार ने जनपद के प्रभावित 333 परिवारों के लिये आवश्यक खाद्य सामग्री निशुल्क उपलब्ध कराने के निर्देश जिला पूर्ति अधिकारी को दिये हैं तथा शासन को जनपद के लिये अतिरिक्त राहत सामग्री जिसमें आटा, चावल, चीनी, मिट्टी तेल तथा गैस उपलब्ध कराये जाने का अनुरोध सम्भागीय खाद्य नियंत्रक गढ़वाल संभाग से की गई है। उन्होंने प्रभावित परिवारों के लिये 50.65 कुन्तल आटा, 50.65 कुन्तल चावल, 11.68 कुन्तल चीनी, 3330 ली० मिट्टी तेल उपलब्ध कराये जाने हेतु शासन को पत्र लिखा है। उन्होंने बताया कि अब तक आपदा प्रभावित क्षेत्र श्रीनगर के प्रभावितों को 92 लाख ₹ की धनराशि तथा थलीसैण क्षेत्रान्तर्गत पैठाणी के प्रभावितों को 865300-00 की धनराशि अहैतुक, गृह, अनुगृह एवं पशु क्षति के रूप में वितरित की गई है। इसके अलावा तहसील पौड़ी के आपदा प्रभावितों को अहैतुक सहायता के अन्तर्गत 38000-00, तहसील कोटद्वार तथा सतपुली के आपदा प्रभावितों को गृह सहायता मद के रूप में क्रमशः ₹ 9500-00 तथा ₹ 9500-00 की धनराशि जिला प्रशासन द्वारा वितरित की गई है। जानकारी देते हुए उन्होंने बताया कि जनपद में कुल पक्के भवनों की क्षति के लिये ₹ 6 लाख, आंशिक क्षतिग्रस्त भवनों के लिये ₹ 2.93 लाख तथा तीक्ष्ण रूप से क्षतिग्रस्त भवनों के लिये ₹ 10.9 लाख की धनराशि प्रभावितों को दी गई है। इसके अलावा जनपद में पशु हानि के रूप में प्रभावित परिवारों को लगभग ₹ 7 लाख की धनराशि जिला प्रशासन द्वारा वितरित की गई है। जिलाधिकारी ने उप जिलाधिकारियों एवं तहसीलदारों से प्रभावित क्षेत्रों में पैनी नजर रखने के निर्देश देते हुए कहा है कि वे प्रभावितों को हर संभव सहायता उपलब्ध कराने में अपना सहयोग प्रदान करें।

जनपद में कार्यरत तहसीलदारों को तदर्थ प्रोन्नति के उपरान्त इनकी तैनाती जिलाधिकारी चन्द्रेश कुमार द्वारा अन्य तहसीलों में कर दी गई है। जिलाधिकारी चन्द्रेश कुमार ने जानकारी देते हुए बताया कि कोटद्वार के उप जिलाधिकारी अब पूरण सिंह राणा होंगे जबकि यहां पर कार्यरत उप जिलाधिकारी अनिल गर्बाल को अब लैंसडौन तहसील का उप जिलाधिकारी बनाया गया है तथा लैंसडौन में अब तक कार्यरत उप जिलाधिकारी पी.एल. शाह को उप जिलाधिकारी पौड़ी के पद पर स्थानांतरित कर दिया गया है। जनपद में तहसीलदार से उप जिलाधिकारी पद पर तदर्थ प्रोन्नत प्राप्त श्रीनगर की तहसीलदार कुश्म चौहान को प्रभारी अधिकारी कलेक्ट्रेट के साथ ही उप जिलाधिकारी चौबट्टाखाल का भी प्रभार दिया गया है तथा कोटद्वार में तैनात तहसीलदार सोनिया पंत को यमकेश्वर का उप जिलाधिकारी नियुक्त किया गया।

प्रभारी जिला सूचना अधिकारी  
पौड़ी गढ़वाल।